

ஆசிரியர் தினம்

ஆசிரியர் தினம் 05-09-2019

அறிவைச் செதுக்கி,
ஆற்றலைப் பெருக்கி,
இகத்தின் பெருமை
ஈடின்றிக் காத்து,
உறவுசீர் வாழ்வை
ஊட்டியே வளர்க்கும்;
எந்தையும் தாயும்
ஏடுபுகட்டும் ஆசிரியரும்,
ஐயமின்றிச் சொல்வேன்
ஒப்புயர்ச்சீரே!
ஓங்கிடும் வாழ்வியல்
ஒளிகொண்டெழவே!

-- கவிவளவன்

வ.உ.சி.

விடுதலைப் போரில் வீறு கொண்டெழுந்தவன்!
தேடிய விடுதலையால் செக்கும் இழுத்தவன்!
ஆட்டும் கூட்டம் அவனையும் அறியுமோ?!
நாடியதோர் மனிதர் சிவா மட்டுமே அன்று!

பாடியவன் சீர் பாரதி மட்டுமே இன்றும்!
கூடியப் பெருமையைக் கொள்வார் எவருண்டு?
நாடியக் கைப் பெருள் ஈட்டும் அரசியல்!
தேடுமோ அன்னவன் பெருமை தனையே!
- கவிவளவன் (05-09-2020)



ஆசிரியர் தினம்!

அறிவைக் கூட்டி,
ஆற்றலைச் செப்பனிட்டு,
இனிய வாழ்வின்;
ஈடல்லா நிலையை,
உயர்ந்தே அடைய;
ஊட்டியக் கல்வியில்,
எழுத்தும் சொல்லும்;
ஏந்திய ஆசான்,
ஐயன்மீர் அனைவர்க்கும்;
ஒப்பிலா அன்புடன்,
ஓங்கிய சீர் தமிழில்;
ஒளவைவழி வாழ்த்திடுக!
அஃதே இன்பம் அறிக!

- கவிவளவன்,
(05-09-2020)